

\id 1TI

\c 5

\s Blong duo yap ey Timotius suing genang

\r 1 Timotius 5:1-2

\p

\v 1 Dem sop Timotius, ngge se tup! Nebut dawin ey go sedue seni nogo kua pu. No, aya so mot logo se usi. Ngga ey sat-yap so, ngguot sogo mot logo se usi dali.

\v 2 Moy-yap sogo, mia so se u-usi! Kabung kaguit sogo, kabuisro-yap so dabui klaut no se u-usi dali.

\s Yap tenglam yay suing genang

\r 1 Timotius 5:3-8

\p

\v 3 Se tup! Kabung nalo, seni so nalo so itak go wali nogo suey so se tetebok!

\v 4 No, duo ey mamtaton-yap ey go-a, ngge se nguok: moy nalo yay, nemot tang so suey so se susuing. Wali demu no pen go kalik: “Moy-ay nogo tasuey way, se tetaling!” Ngga kalik go-a, Ki Wali Iram go duduing nogo gemang but.

\v 5 Se senong! Nalo seni-seni, banom-a go, Ki Wali Iram seguong no kunala-duduing naklay, klaya gemang iti. Use-wadikua dewi-a pupu go, Ki Wali Iram no don uwadong go ba lo, nalo ngga mea susuing.

\v 6 No, rley-kaboy seguong-a uwet go nalo, nemot-a maning susuing, no, wali seni mo kebong go kalik, Ki Wali Iram sik sogo ket so.

\v 7 Sikabung lo piam so pu genaning, nalo-nalo wali genang mang, naklay se king-satogoy!

\v 8 Yang! Duo-yap go yap-tenglam ba sogo nalo, nando lo yay suey so kua suing go, wali tap gemang mo wayang. Yang! Nemot go kuklue ngga, kangok dega, wali tap kua senong go sikabung ey kua kerlam.

\s Sedue mo kebong go nalo go sui klik genang*(*1 Timotius 5: 9 – 16: Nalo-nalo go suisu klik go sam, blong duo yap ba sogo gemang. Sam ngga ba no klik genang sogo nalo, Blong Dem go ta seguong no wali naklay mo iti go nalo-a! Ngga ey, dewi-a mata so pupu, wali kebalia-a sesemu go. Ngga

tang so, nemot go wali nogo, blong duo yap temu lo tebok genang. Ngga nang sogo, Blong Dem ey tegadi gemang ya dok.)

\r 1 Timotius 5: 9-16

\p

\v 9 Timotius! Kabung nalo go sui so klik go sam ba nogo, nando go sui-a ya klik? Ngga nang sogo, nemu ngge kalik se luik! Nalo ngga:

- yagui 60 blo no se;
- sedue da klaya seguong iti go banom-a nalo so susuing go;

\v 10 Nemot go wali suey so kekeng go, ngge kalik se ikum dali:

- denok yay suey so mo suing;
- glop suey so wawi go gemang dedegut;
- Blong duo yap tap-masi so koklong go, yakay ey suey so mo wawi;*

(*vs 10: Yahudi go demu kalik go, glop go masi, bu ey yap sedue lo mo wata. Sikabung lo duing go: ngga tasam suey go!)

- sikabung meno ide eygo, keda so mo tetebok?

Yang! Tasam teguop go naklay mo senong go, kangok so mot lo se u-usey!

\v 11 No, kaguit so sedue lo itak go nalo go sui sam ba no klik genang, mot lo se waydang! Ngge-a se duing! Nago no, sedue iti so teymoy go, nalo ngga Iram Yesus eygo, mea nega.

\v 12 Ngga ey, blong duo yap lo duing genaning: dabui klum! Iram Yesus nogo tegadi nalo ngge lo mo paysing sang!

\v 13 Se duing dali: sikabung go yap-yap degut-pung klong golo, nalo sesrok ey mo mlay. Seni so, sesrok seguong-a kua, no, kabung meno nebut lomtui-lomtui pepen klong golo, nebut tuon-tuon mea lemoy. Ngga tang so, nebut piam-piam go-a mea pepen klong.

\v 14 Ngganemot sogo so, genam lo duing go: maning kaguit sogo nalo, sedue tandali go nase iti! Ngga ey duo tui go, yap-tenglam yay suing genang. Ngga tang so imot sogo nebut piam go plesi lo pen genaning.

\v 15 Esang! Kupiam go tap lo keng go tang so, nalo temu go wali mo nega-lak. Ngga tang so genam gabe pepen.

\p

\v 16 Ngganemot sogo so, “Blong Dem no keng go mia, nando go yap-tenglam ba sogo nalo gemang go, nemot tang so yay se suing!

Blong duo yap nogo ide so lemoy eygo! Seni sogo nalo-a, nemotnang yay tetebok genang.

\s Blong duo yap go woy-woy nogo

\r 1 Timotius 5:17-6:2a

\p

\v 17-18 Blong duo yap naklay ngge se senong! Seni so, Wali Sam klaut ba nogo, ngge kalik go gabe mo pen: “Nan so kokop go sapi lom kua dok!” Nggano: “Kebali sedue, nemot go keballi sogo seguot duoy, se i-iti dali!” Ngga kalik dali so blong duo-yap go woy-woy, wali keballi suey so semu go nogo, taiti way da namon so se taling. Yang! Seni-seni Wali tap nguok genang so u-usey go nogo, se iti!

\p

\v 19 Ngge suey so se tup: nago no, blong duo-yap go woy-woy so ta nat go, keda so mot kua yang. No, nemot go piam, namon duo-nangglik si lo, nemu luik goso, mot keng go se yang.

\v 20 Nago no, piam seni so semu go, tap ngga ya kua itak genang moy sogo, ibe blo no nase bebat. Ngga ey neneyboy go, sikabung temu lo ikum go, suali tra go, tap piam go mea kua semu.

\v 21 Timotius! Ki Wali Iram, Iram Yesus, Ki wali tamot naklay mo senong! Nggeasui go gabe pen-asitugu: <<Nebut mang ngge naklay, lek-luik kua, tang ey kua pleng! No dabui klaut no mot lo se pupluok.>>

\v 22 Ngge se senong dali! Blong duo yap temu, wali keballi nang sogo, keda-keda so nemotnang blo nogo, mot logo ta kua tui! Kunala temoy no se! Nemotnang go wali-a, banim suey so se ikum! Esang! Nemot go kon-piam go, kua bebat go sik so, mot tang go kon ngga glung ey go. Yang! Ngge-a se semu: mot go wali-blong yay-a suey so se susuing!

\p

\v 23 Mang ngge, mot no gabe kiking dali. Esang! Da mata so, teguan tra golo saysuk don kua go mot sadui mo tra. Ngga tang so, bu ulue-a kua, anggul ey seguay so se drop dali. Ngga ey, saysuk don tandali kok genang.

\p

\v 24 Mang ngge se duing dali: seni so, kisebui ku maning gono, sikabung temu go kon-keba-mling dia no gabe neneguon. No, sikabung temu go kon keba mling, dia no maning kua neguon go, kisebui ku pung gono mea neyboy dali.

\v 25 Tasam-tasam suey go teguop go ngganemot kalik dali! Sikabung nggeasui golo kekay-kekay so, gabe i-ikum dali. No, tasam-tasam suey go,

nemu lo maning kua ikum go-a, ku santugun gono, dia nogo kekay so mea
pung dali!